

an>

Title: Need to provide a suitable government job to Arjun Awardee and Olympian boxer Manoj Kumar.

श्री अरविंद सावंत (मुम्बई दक्षिण): अर्जुन अवार्डी, कॉमनवेल्थ गोल्ड मेडलिस्ट एवं ओलंपिक बॉक्सर श्री मनोज कुमार वर्ष 2003 से लगातार भारतीय मुक्केबाजी टीम का प्रतिनिधित्व कर रहे हैं। अभी तक राष्ट्रीय एवं अंतर्राष्ट्रीय प्रतियोगिताओं में कुल 34 मेडल देश के लिए जीत चुके हैं। श्री मनोज अत्यंत साधारण परिवार से संबंध रखते हैं तथा मूलतः हरियाणा के निवासी हैं। इनके गांव में खेल का छोटा सा स्टेडियम भी नहीं है। पूर्व एवं वर्तमान हरियाणा सरकार ने अभी तक 17 खिलाड़ियों को उनकी उपलब्धियों के आधार पर हरियाणा सरकार में डी.एस.पी. के पद पर नियुक्ति देकर सम्मानित किया है। इनमें से आधे से ज्यादा खिलाड़ी ऐसे हैं जिनकी उपलब्धियां मनोज से बहुत कम हैं। बहुत से खिलाड़ियों ने न तो ओलंपिक में देश का प्रतिनिधित्व किया है और न ही अर्जुन अवार्डी हैं। कई खिलाड़ियों के तो कॉमनवेल्थ गेम्स में ब्रॉज और सिल्वर मेडल हैं। हाल ही में वर्तमान हरियाणा सरकार ने एक खिलाड़ी को भी डी.एस.पी. के पद पर नियुक्ति दी है और वे भी 2010 के कॉमनवेल्थ गेम्स का गोल्ड मेडलिस्ट हैं। उपलब्धियों के आधार पर और हरियाणा सरकार की खेल नीति के आधार पर श्री मनोज हरियाणा सरकार में डी.एस.पी. के पद के हकदार हैं लेकिन इसके बावजूद इनकी उपलब्धियों के अनुरूप उन्हें उनका वाजिब हक नहीं दिया गया है, यहां तक कि रियो ओलंपिक की तैयारियों के लिए किसी भी सरकारी योजना (जैसे टारगेट ओलंपिक पोलिसियम, नेशनल स्पोर्ट्स डेवलपमेंट फंड आदि) में श्री मनोज कुमार का नाम नहीं है न ही इनके पास कोई स्पोर्ट्सशिप है और ओलंपिक के लिए तैयारी भी श्री मनोज ने अपने बलबूते की है।

अतः मेरा केंद्र सरकार से अनुरोध है कि अर्जुन अवार्डी एवं ओलंपिक बॉक्सर मनोज कुमार को केंद्र में अच्छा पद देकर सम्मानित किया जाए या हरियाणा सरकार को इस विषय में संस्तुति भेजी जाए कि श्री मनोज कुमार को वरीयता के आधार पर उनकी हरियाणा सरकार में डी.एस.पी. पद पर तैनाती की जाए।